

Tíðindi til føroyingar uttanlanda stuðla av tí føroysku sjómanskirkjuni.

Aðalskrivarin hjá altjóða Bláa Krossi møti á Toftum og í Havn

Anne Babb, aðalskrivari hjá altjóða Bláa Krossi, vitjar komandi dagarnar í Føroyum. Hon talar og greiðir frá altjóða blákrossarbeiðinum á møti á Toftum leygarkvøldið 4. juni kl. 20 og í Havn sunnukvøldið 5. juni kl. 18

Tað er ikki á hvørjum degi, at Blái Krossur hevur tílika vitjan, sum vit hava næstu dagarnar. Og langt er síðani seinast, at sjálvur aðalskrivarin hjá altjóða Bláa Krossi hevur vitjað í Føroyum.

Leiðslurnar í blákrossfelagsskapunum í Norðurlondum koma saman einaferð um árið at tosa um felags viðurskipti. Fundurin skiftir millum Norðurlondini, og hesaferð er fundurin í Havn 6. og 7. juni.

Í hesum sambandi er aðalskrivarin hjá altjóða Bláa Krossi, Anne Babb, í Føroyum. Anne er úr Finnlandi og hevur verið aðalskrivari í altjóða Bláa Krossi síðstu fyra árin. Nú hon er í Føroyum, tekur hon eisini lut á tveimum møtum, nevniliga í missiónshúsinum á Toftum leygarkvøldið 4. juni kl. 20, og sunnukvøldið 5. juni kl. 18 í Meinigheitshúsinum í Havn. Hon fer í orðum og myndum at greiða frá tí víttfevnandi arbeiði, ið Blái Krossur ger úti í heimi. Tulkað verður til føroyskt.

Møtini eru almenn og øll eru vælkomin.
Blakross.fo

Havfrakt bíðar eftir sjógvi

Í lýtuni liggur Havfrakt, hjá Frakt og Sandsøluni, á Runavík og bíðar eftir sjógvi.

Tað ljóðar óivað løgið tí skipið er umgyrt av sjógvi.

Støðan er tann, at Havfrakt er komin úr Íslandi við fiskamjølum sum skal til Perth í Skotlandi.

Perth liggur inni í landinum og Havfrakt má tí sigla inn gjøgnum eina á, fyri at koma inn til býin.

Har er grunt og tí má skipið hava hægstu flóð, um tað skal kunna sigla heilt inn til Perth.

Flóð er 12 hvønn tíma, men tað er ikki nóg nógv flóg til at Havfrakt kann sigla fullasta inn.

Munurin á flóð og fjøru er uml. 3 metrar.

Havfrakt má tí hava hægstu móguligu flóð, ella mest móguligt av sjógvi og tað hendur bara einaferð um mánaðin.

Tá sjógvurin fjarðar út aftur stendur skipið á botni.

Tað er sjálvsagt lættari at koma út aftur úr Pert við tónum skipið.

Eftir ætlan fer Havfrakt úr Føroyum leygardagin tí hægsta flóð er mánadagin.

Við Havfrakt eru 5 mans. Teir eru umborð í 6 vikur og so heima í 6 vikur.

Nú teir liggja á Runavík skifta teir manning og gera okkurt smávegis viðlíkahald.

Teimum og sjófólkinum annars verður ynskt Guds signing og varðveitsla.

Føroyska sjómnasmissiónin

www.facebook.com/sjomansmissionin/

Ongar broytingar í eygsjón á Opec-fundi

Hóast hækkingarnar í oljuprísinum seinastu tíðina, roknar Nordea ikki við, at Opec-londini fara at broyta taktikk á fundi í Wien.

Oljuprísurin er nærum tvífaldaður síðani síðst í januar, nú teir 13 oljumálaráðharrarnir í samgonguni av oljuútflytara londum (Opec) hittast í Wien í dag til regluliga hálvársfund sín.

Kortini roknar Nordea ikki við, at fundurin fer at bera í sær stórvegis broytingar.

"Tað eru ikki nógvir marknaðareygleiðarar, ið rokna við, at núverandi politikkurin hjá kartellinum verður broyttur, tí Opec ikki fyrr í ár (í mars, red.) kundi semjast um at fastfrysta oljuframleiðsluna," skrivar Nordea í eini viðmerking.

Harumframt eydnaðist heldur ikki á regluliga fundinum í desember at koma til sættis um eina framleiðslukvotu.

Nordea væntar tí ongar broytingar á fundinum.

Fundurin kann tó gerast spennandi kortini, metir bankin. Orsøkin er, at hetta er fyrstu ferð nýggi saudiski oljumálaráðharrin, Khalid al-Falih, ið er veruligi leiðarin í kartellinum, verður við á fundi.

Kelda: Ritzau
Antares.fo

Verkfall hóttir norsku frálansvinnuna

Verkfall hóttir norsku frálansvinnuna, eftir at samráðingarnar millum arbeiðsgevararnar og fakfeløgini slitnaðu mánadagin. Norski semingsstovnurin skal nú royna at fáa semju í lag millum partarnar fyri at sleppa undan arbeiðssteðgi.

Teir báðir partarnir høvdu mánadagin sett tveir dagar av at semjast um nýggjan sáttmála, men teir fóru hvør til sítt eftir minni enn ein minutt. Tí noyðist staturin nú at leggja uppí fyri at hjálpa teimum at koma til sættis.

"Støðan er meiri fastlæst, enn hon hevur verið leingi," sigur Leif Sande, leiðari í fakfelagnum Industri Energi, ið hoyrir undir LO.

"Ymiskleikarnir eru so eyðsýndir, at tað tíðliga var greitt, at vit einsvæl kundu gera eina avtalu við semingsstovnin beinanvegin ístaðin fyri at sita har í tveir dagar," sigur hann við Bloomberg News.

Industri Energi umboðar umleið 7.500 starvsfólk í norsku frálansvinnuni, sum hevur mist túsundtals arbeiðspláss, síðani oljuprísurin byrjaði at falla úr tindunum við árslok 2014.

Fakfelagið fær undirtøku frá tveimum smærri fakfeløgum, Safe og Norwegian Organisation of Managers and Executives.

Feløgini eru ónøgd við, at felagið hjá arbeiðsgevarunum, Norwegian Oil and Gas Association, ætlar at gevast við støðugum lønarhækkingum og ístaðin minka um lønarútreiðslurnar fyri at standa ímóti oljuprísfallinum.

Sambært Bloomberg er ongin dagur enn ásettur fyri, nær norski semingsstovnurin fer at royna semju millum teir báðar partarnar og harvið forða fyri, at tað endar við verkfalli.

Kelda: shippingwatch.dk
Antares.fo

Gadus-dómur fellur um tvær vikur

17. juni fellur dómur í málinum um trolaran Gadus úr Klaksvík. Skiparin á Gadusi, Brandur Joensen, varð avhoyrdur í rættinum í Tromsø í gjár saman við Hanusi Hansen, reiðara, og fjarritaranum á Gadusi.

Sambært politinum í Tromsø boðaði Gadus ikki norsku myndugleikunum frá um 140 tons, sum Gadus fiskaði millum 15. og 19. februar.

Skiparin á Gadus fekk sektaruppskot, 25.000 norskar krónur, sum eru góðar 19.500 krónur í okkara pengum.

Harafturat vil politiið í Tromsø hava drigið inn virðið á fiskinum, sum Gadus, sambært norsku myndugleikunum, ikki boðaði frá. Talan er um knappliga 1,1 millión krónur í okkara pengum.

Kelda: kvf.fo
Antares.fo

Gott veður á Norðoyastevnu

01.06.2016 - 08:44

Tað er altíð áhugavert at royna at spáa um veðrið á Norðoyastevnu. Tað hevur ikki altíð verið gott, men í ár er hugaligari at hyggja í kúluna.

Alla seinastu viku og tað sum er farið av hesari vikuni hevur eitt hátrýst ligið yvir okkara leiðum. Miðdepilin í hátrýstinum hevur verið so nær við okkum, at ættin hevur skift ofta. Eisini hevur sera lítil vindur verið. Tað góða við einum slíkum hátrýstøki er, at lágtrýstini við vindi og regni hava tikið aðra leið um hav av leiðunum við USA og Kanada til Evropa. Hátrýstið hevur hildið tey burtur frá okkara leiðum.

Tað sær út til, at hátrýstið verður liggjandi um okkara leiðir alt vikuskiftið. Vindurin fer ikki at verða nógvur, og hann fer at koma úr høgætt.

Í dag - mikudag - fer vindurin at koma av norði; seinnapartin vesturhallum-norði. Vindferðin verður minni enn 5 m/s. Tað fer at gerast klárari út á dagin - sóglottar og í støðum bláur himmal. Hitin fer at liggja oman fyri 11 stig. Fyrivarni skal tó havast við ættini, hvar hon er góð ella ikki góð. Hetta fer at gera mun á, hvussu skýggja tað verður og á hitanum á staðnum.

Hósdagurin fer at líkjast mikudegnum - mestsum sama veður.

Fríggjadagin fer hetta góða hátrýstið at flyta seg ímóti Íslandi. Vindurin fer tí at veksa eitt sindur - upp í 8 til 10 m/s av landnyrðingi. Hitin fer at liggja uppi á 11 - 12 stigum, tað fer at verða skýggjað um morgunin, men tað verður klárari, sum dagurin gongur.

Leygardagin er hátrýstøki aftur lagt seg yvir okkum, og veðrið við lítlum vindi er aftur. Vindferðin fer at liggja um 5 m/s av landnyrðingi.

Neyvari frásøgn um alt vikuskiftið verður fríggjadagin.

Nordlysid.fo

Í dag eru júst 153 dagar síðan Løgtingið lækkaði grundupphæddina til Fólkapensjónistar

01.06.2016 - 08:55

Hetta var gjørt eftir Amerikanskari fyrimynd, har tað er arbeiðsmarknaðurin sjálvur, sum hevur ábyrgd av pensjónsviðurskiftum hjá borgarunum. Hóast hørð mótmæli frá pensjónistafeløgnum við undirskriftum frá 900 pensjónistum, var samgongan ikki at vika.

Í gjárkvøldi boðaði formaðurin í Javnaðarflokkinum, Føroya Løgmaður, frá at Føroyar skuldu hava egna grundlóg, sum skuldi verða líkastillað við donsku grundlógina – eisini eftir amerikanskari fyrimynd. Allir flokkar hava annars arbeitt við at evna eina stýrisskipan, sum tekur støði í verandi skipan. Nú er ætlanin at síðustilla stýrisskipanina við sjálva grundlógina - tó uttan at loysa - sambært løgmanni.

Fakfelagsleiðslur samtykkja tigandi

Tann 2. apríl segði formaðurin í Havnar Arbeismannafelag soleiðis um politisku støðuna:

Formaðurin í Havnar Arbeismannafelag heldur at tað er sera løgið at einki hoyrist frá fakfeløgnum nú landsstýrið og løgtingið leggur avgjöld á limirnar hjá feløgnum.

- Samstundis sum tey leggja avgjöld á limirnar hevur samgongan við at lækka grundupphæddina flutt skyldur hjá tí almenna yvir á samhaldsfasta og limirnar hjá fakfeløgnum. Tað var beinleiðis skeivt av løgtinginum at lækka grundupphæddina.

- Eg havi bitið merki í at føroysku fakfeløgini í stóran mun hava valt einki at siga, nú tey hava fingið síni egnu á ting.

- Undanfarna samgonga gjørdi nógv gott og nógv skeivt eisini og tá vóru feløgini sera avgjørd hvørjaferð áhugamálini hjá limunum skuldu verjast. Men nú halda øll munn hóast samgongan oysir avgjöld oman yvir limir okkara og enntá hevur gjørt stórar broytingar í pensjónsviðurskiftunum og skyldunum hjá tí almenna.

Lógarbroytingin, sum lækkaði útgjalda úr Landskassanum til fólkapensjónistar, kom í gildi á nýggjárinum.

Nordlysid.fo

Setur spurnartekin við verandi fiskifrøði

01.06.2016 - 11:33

“Hvat um avmarkandi tiltøk móti fiskiveiði í onkrum førum í roynd og veru skaða vinnuna og harvið samfelagsbúskapin, uttan at bøta nakað í fiskastovninum?”

Búi Tyril, ið ofta hevur skrivað “politiskt ókorrektar” greinar um fiskivinnuna, roynir seg nú aftur við penninum. Undir yvirskriftini “Kappast móti kópi á ójovnum føti” reisir hann spurningin, um avmarkingar í veiðitrýstinum eru nakar fyrimunur fyri fiskastovnarnar.

“Sjálvandi er fiskur eitt avmarkað tilfeingi — men hvussu nógv eyka skal tilfeingið avmarkast, serliga tá havt verður í huga, at talan er um eitt tilfeingi sum endurnýggjar seg á hvørjum ári, um ikki umstøðurnar í havumhvørvinum broytast avgerandi til tað verra,” sigur hann.

Eisini spyr Búi, um tað er eitt endamáli í sjálvum sær, at øll tilfeingsrentan skal súgvast úr vinnuni yvir í ta politisku skipanina?
Nordlys.id.fo

Nógv ferðsla í undirsjóvartunlunum

01.06.2016 - 14:42

Frá januar til mai í ár koyrdu íalt 284.162 akfør í Vágatunlinum, í mun til 250.633 akfør sama tíðarskeið 2015. Hetta svarar til ein vøkstur á 13,4%. Miðalferðslan hevur sama tíðarskeið verið 1.870 akfør pr. døgn frá jan. til mai 2016.

Sama tíðarskeið í Norðoyatunlinum koyrdu 394.624 akfør ella í miðal 2.596 pr. døgn. Fyrstu 5 mánaðirnar 2015 koyrdu 344.634 akfør. Sostatt er talan um ein vøkstur á 14,5% frá 2015 til 2016.
Nordlys.id.fo

Sett á stovn grunn sum skal bjarga fráländsskipavinnuni

01.06.2016 - 07:39

Kristian Siem, ið er ein av stóru eigarunum í norska fráländsreiðarínum Siem Offshore, hevur saman við amerikanska grunninum Elliott, sett á stovn ein grunn sum hevur 1,6 milliardir krónur at brúka. Kristian Siem segði, sambært Dagens Næringsliv, tá hann á eini ráðstevnu í gjár almannakunngjórði ætlanina, at talan er um ein bjargingarpakka sum skal hjálpa norsku fráländsskipavinnuni burtúr sváru kreppuni sum mong reiðarí eru komin í.

Siem hevur arbeitt við ætlanini í meir enn eitt halvt ár, og grunnurin skal hava sín fyrsta nevndarfund í hesi vikuni.

Sum skilst er ætlanin at leggja saman so nógv av reiðaríunum sum gjørligt, fyri á tann hátt at fáa umskipa lán og at fáa nýggja eginogn til vega. Sambært Dagens Næringsliv merkir hetta, um Siem fær tað sum hann vil, at talan verður um eitt av størstu reiðaríunum innan fráländsvinnuni í heiminum, um ikki tað størsta.

Norska fráländsvinnan hevur síðani 2014, tá oljuprísurin fór at lækka, havt sera tungan sjógv at sigla fíggarliga. Inntøkurnar eru minkaðar nógv, og íløguhugurin er horvin.

Siem ynskir ikki at siga hvussu nýggi grunnurin skal arbeiða, men hann leggur afturat at talan kann gerast um eitt stórt felag, har tey reiðaríni vit hava í dag gerast ein minni partur í nýggja felagnum.

- Hvør sær fáa vit ein minni prosentpart av nýggja felagnum, men talan verður um ein virðismiklan lut í einum stórum felag, sigur Siem sambært Dagens Næringsliv.

Oljan.fo

Costa Concordia dómurin staðfestur

01.06.2016 - 08:17

Ein kærudómstólur í Italia hevur staðfest dómin, ið Francesco Schettino skipari fekk í sambandi við, at Costa Concordia rendi á land á ítalsku oynni Gilgio í 2012.

Schettino varð upprunaliga dømdur 16 ára fongsulsrevsing, og kærudómstólurin metir sostatt, at fyrri rætturin er komin til røttu niðurstøðuna.

32 fólk lótu lív, tá Costa Concordia rendi á land og holvdist, og dómarin metti, at tað var skilaleysur atburður frá Schettino skipara, ið var skyld í vanlukkuni.

Schettino varð dømdur fyri dráp, fyri at vera orsök til vanlukku á sjónum, og fyri at vera farin av skipinum, áðrenn ferðafólk og manning vóru bjargað.

Verjan hjá skiparanum hevur hinvegin borið fram, at vanlukkan var eitt úrslit av feilum hjá reiðarínum, indonesiska eiganum og ítalsku bjargingartænastuni.

Francesco Schettino skal sambært AFT tíðindastovuni tó ikki inn at sita umgangangi, tí hann hevur framvegis kærumøguleikar í ítalsku rættarskipanini.

Portal.fo

Alsamt fleiri viðmæla Føroyar sum ferðamál

01.06.2016 - 09:59

Alsamt fleiri miðlar og blogggar leggjast aftrat teimum, ið viðmæla Føroyar sum ferðamál.

Seinastur í røðini er mat- og ferðabloggurin Food - Wine - Travel with Roberta hjá australsku Robertu Muir.

Roberta Muir er útbúgvinn gastronomur, og við matkunneika sínum ferðast hon um allan heim og roynir og ummælir mat og ferðamál.

- Tær (oyggjarnar, red.) eru ein lokkandi blanding av tí siðbundna og modernaða, har nýggju húsini ofta hava siðbundnu flagtekjurnar, skrivar Roberta Muir millum annað í blogginum.

- Bygdir við marglittum timburhúsum við flagtekjum og kritahvítum kirkjum liggja undir hvítum fjallatindum, ið hava skap sum ein inca-pyramida, og fjallasíðurnar hava røðir av djúpum rivum, ið eru so symmetriskar, at mann skuldi trúð at tær vóru mannagjördar, skrivar Roberta Muir, ið eisini hevur ummælt fleiri gistingarhús og matstovur.

Portal.fo

Poul Michelsen umrøtt EFTA limaskap við norsku starvssystur sína

01.06.2016 - 11:03

Poul Michelsen, landsstýrismaður í uttanríkis- og vinnumálum, var í gjár í Oslo, har hann hitti Elisabeth Aspaker, norskan ráðharra fyri ES, EBS og norðurlandamálum.

Partarnir umrøddu millum annað froyrsku ynskini um møguligan limaskap í EFTA og sjálvstøðugan limaskap í norðurlandska samstarvinum.

Fundurin er liður í eini tilgongd, har landsstýrismaðurin í uttanríkis- og vinnumálum, m.a. skal hitta starvsfelagar sínar í EFTA londunum, har greitt verður nærri frá ynskjunum hjá landsstýrinum um møguligan EFTA limaskap.

Portal.fo

Dalai Lama: Evropa tikið ov nógv flóttafólk

01.06.2016 - 11:30

Í samrøðu við týska Frankfurter Allgemeine hevur Dalai Lama gjørt greitt, at hann heldur, at Evropa hevur tikið ímóti ov nógvum flóttafólkum.

Tað er tó ikki, tí at evropearar ikki skulu vísa samkenslu við stríðnum og mótganginum, ið flóttafólk hava verið út fyri.

- Tá vit hyggja flóttafólk í eyguni, serliga børnini og kvinnurnar, so merkja vit pínuna, sigur Dalai Lama sambært DR við Frankfurter Allgemeine.

Men heldur er tað tí, at neyðugt man vera hjá flóttafólkunum at fara heim aftur, soleiðis at tey kunnu byggja teirra eigna samfelag upp aftur.

Dalai Lama heldur tí, at Evropa skal einans bjóða flóttafólkum fyribils uppihald, so at tey kunnu fara heim aftur, tá tað ber til.

Dalai Lama hevur sjálvur livað í útlegd í fleiri enn 50 ár, eftir at hann í 1959 varð noyddur at flýggja undan kinverska kommuniststýrinum til India, har hann býr enn.

Dalai Lama sigur, at hann droymir sjálvur um at sleppa heim aftur til Tibet ein dag.

Portal.fo

Spennandi nýggj interaktiv filmsverkætlan

01.06.2016 - 14:35

Ein spennandi nýggj filmsverkætlan er í dag kunngjørd, ið ber heitið Sjón fyri søgn.

Verkætlanin, ið er ein partur av teirri menning, ið froyriska filmsvinnan er í, er ein interaktiv stuttfilmsrøð, sum samstundis eisini er skipað sum ein kapping.

-Talan er um eina interaktiva stuttfilmsrøð, har hyggjarin, sum avger, hvat hendir, og verður hon eisini skipað sum ein handritskapping, ið øll kunnu taka lut í - eisini, um ein onki veit um handrit, sigur Torfinnur Jákupsson, framleiðslustjóri.

-Krøvini fyri at luttaka í kappingini eru trý í tali. Søgan skal vera 3 síður, fevna um tøkni sum tema og innihalda eitt avgerandi persónligt val, sum søgan endar við. Her er ofta lættast, um søgan snýr seg um ein høvuðspersón.

-Savnaða røðin verður skrivað soleiðis, at hyggjarin fær tveir móguleikar at velja ímillum í endanum av hvørjum parti. Sum eitt telduspæl. Idéin er at fáa so mong ymisk sjónarmið við sum móguligt í savnaðu røðina, ið hevur til endamáls at endurspegla eitt nútímans Froyar við øllum sínum fyrimumum og vansom. Men søgan kann eisini fevna víðari út um landoddarnar.

-Eitt, sum hevur verið áhugavert rák innan film og sjónvarpsrøðir seinastu árin, eins og søgunum, ið vit síggja online, er populariteturin á sonevndum 'bad guys' ella tí ónda. "House of Cards" er eitt dømi um tað. Donald Trump eitt annað. Okkara interaktiva stuttfilmsrøð setur fokus á hetta tvílyndi hjá hyggjarum, og spyr teg sum hyggjara, hvat tú hevði gjørt í somu støðu. Valini, ið tú tekur, tá ið tú situr trygt aftanfyrir skermin, koma kanska óvart á teg, sigur Torfinnur Jákupsson.

Portal.fo

Heimsins longsti tunnil latin upp

01.06.2016 - 18:27

Stórt hátíðarhald var í Sveits í dag í sambandi við at heimsins longsti og djúpasti jarnbreytatunnill varð tikin í nýtslu í dag.

Sveitsiski samveldisforsetin, Johann Schneider-Ammann, stóð á odda fyri hátíðarhaldinum, har eisini týski samveldiskanslarin, Angela Merkel, og franski forsetin François Hollande luttóku.

2600 arbeiðsmenn hava stríðst alt samdøgrið í 17 ár fyri at bora tann 57,1 kilometra langa Gotthard Basistunnel, ið gongur 2,3 kilometrar undir høgu fjallaketuni, som sostatt ikki hevur nakra brekku.

Sveitsiski verkfrøðingurin Carl Eduard Gruner kom í 1947 við tankanum um at bora djúpa Gotthard-tunnilin. Hann metti, at tunnilin kundi vera liðugur við byrjanini av komandi øldini. Hann rakti sostatt bert 16 ár við síðurnar av.

Ætlanin við nýggja tunnilinum millum Erstfeld og Bodio var at skapa betri samband millum Norður- og Suðurevropa. Gjøgnum gamla jarnbreytatunnilin gongur ferðin spakuliga, og bilatunnilin frá 1980 er tráðnýttur við meira enn einari millión lastbilum um árið.

Í 1992 tóku sveisisku veljararnir undir við verkætlanini á eini fólkaatkvøðu. Tvey ár seinni atkvøddu sveisararnir aftur. Hesaferð fyri at flyta farmaflutningin av lastbilum yvir á tok.

Í 1999 byrjaði boriarbeiðið upp á Gotthard Basistunnel, ið nú stendur liðugur. Hóast almenna upplatingin var í dag, so verður handilsliga tokferðslan ikki sett í verk fyrr enn einaferð í vetur.

Við nýggja tunnilinum fer tað at taka tveir tímar og 40 minuttir við toki millum Zürich og Milano. Tað er ein tíma skjótari enn nú.

Portal.fo

Johanna og Thorshavn sett kós móti Hetlandi

01.06.2016 - 23:41

Eftir drúgva vetrarlegu lögdu Johanna úr Vági og Thorshavn av Tvøroyri frá landi og settu bæði kós móti Lerwick í Hetlandi.

Johanna hevur á hvørjum ári gjørt túrar uttanlands, meðan hetta er fyrsti túrurin út um landoddarnar hjá Thorshavn, síðan skipið gjørdist heimahoyrandi á Tvøroyri.

Um 20 mans eru við skipunum báðum á ferðini, so lagt er upp til gott og hugnaligt prát, tá hetlenski vitjandi sleppa umborð í Lerwick.

Siglt verður niður norðan fyri Unstin, meðan heimferðin sunnudagin verður gjøgnum Yell Sound.

Skipini verða aftur í Føroyum mánadagin.

Talan er um gomul fòr. Johanna er í ár 132 ára gomul, meðan Thorshavn er 76 ára gamalur.

Portal.fo

Makrelur og sild fara bara um opna uppboðssølu

Allur makrelurin og øll sildin verða seld í opnari sølu. Svartkjafturin og botnfiskurin verða seld helvt um helvt í opnari og afturlatnari uppboðssølu

Tá ið royndaruppboðssølan av fiskirættindum fer í gongd um góðar tvær vikur verður farið at selja 20.000 tons av svartkjafti, 9.000 tons av makreli, 4.000 tons av norðhavssild og 3.000 tons av botnfiski í Barentshavinum.

Høgni Hoydal, landsstýrismaður í fiskvinnumálum, lyfti í gjár lokið av tveimum ymsum sløgum av uppboðssølum, sum verða royndar í næstum: Ein opin og ein afturlatin uppboðssøla. Ikki alt fer kortini at vera býtt millum tær ymisku sølurnar.

Allur makrelurin og øll norðhavssildin fara um opna uppboðssøluna. Opna uppboðssølan merkir, at øll sum bjóða síggja allar upphæddir, sum hini bjóða. Bjóðað verður, til eingin bjóðar yvir, og sostatt fara makrelur og sild fyri hægsta prís. Selt verður í hóskaði mongdum, eitt nú 500 tons hvør.

Hini fiskasløgini fara bæði um opna og afturlatna uppboðssølu.

Svartkjafturin verður seldur í fýra serium á 5.000 tons. 10.000 tons fara um opna uppboðssølu og 10.000 tons fara um afturlatna uppboðssølu.

Kvotan av botnfiski í Barentshavinum verður eisini býtt sundur. Ásetta kvotan á 600 tons í norsku sjógvum verður seld í afturlatnari uppboðssølu í einari seriu. 1.200 tons av kvotuni í russiskum sjógvum verða seld í opnari uppboðssølu í einari seriu, og 1.200 tons verða seld í afturlatnari uppboðssølu í tveimum serium.

Botnfiskurin er serliga toskur, men eisini nakað av hýsu, upsa og øðrum.

Afturlatna uppboðssølan merkir, at tey ið bjóða síggja ikki tær upphæddir og nøgdir, sum hini bjóða. Boðið verður latið inn í afturlatnum brænbjálva. Í afturlatnu uppboðssøluni rinda øll sama prís fyri kilo, sum er tað lægsta, ið er bjóðað. Landsstýrismaðurin hevur tó heimild at áseta ein minsta prís.

»T. Hansen« letur upp á Sandvíkahjalla

Stóra danska handilsketan T. Hansen Gruppen A/S kemur nú til Føroyar. Tað var danin Bent Jensen, sum stovnaði fyrirkvøða fyri 25 árum síðan.

T. Hansen fer at halda til á 1.400 fermetrum í stóra vinnubygninginum á Hjalla, har sum 360 í sínni tíð var. Andreas M. Andreasen, vanligur nevndur AMA, sum hevur yvir 40 ára royndir í bransjunum, verður fyrirkvøð settur sum leiðari hjá T. Hansen í Føroyum.

Í Danmark hevur T. Hansen 77 handlar, og høvuðssætið er á 30.000 fermetrum í Middelfart.

Umframt eyklutir til bilar selur T. Hansen amboð, súkkur, skutarar, dekk, felgur, bilstólar og nógv ymiskt annað.

– Vit hava stórar ætlanir í Føroyum og eru spentir upp á handilin á Hjalla, sum letur einuferð í heyst, sigur stjórnin og stovnarin av fyrirkvøðini Bent Jensen við Sosialin í dag.

In.fo

Andlát

Kári Muller Jacobsen, ættaður úr Klaksvík, búsetandi í Norðdepli andaðist í gjár, 40 ára gamal.

Jacob Zacharias Bærentsen, Tórshavn, ættaður úr Vestmanna, vanligur nevndur Zacharias, andaðist á Landssjúkrahúsinum sunnudagin 87 ára gamal.

Jógvan á Rógvu, Vestmanna, andaðist á Landssjúkrahúsinum mánakvøldið 30. mai, 73 ára gamal.
